

Fleiri hava kós uttanlands

Spennigurin um DM er burtur. Um tað aftur skal gerast spennandi, so skal Brøndby missa alt í fyra umförum, tá ið kappingarneytarnir samstundis skulu fáa fult

SUPERLIGAN
Jóannes Hansen

Sunnudagin varð punktum sett fyri heystarhálvuni í donsku landskappingini. Átjan av teimum 33 umför-unum eru avgreidd. 19. umfarið verður sunnudagin 13. mars. Í vetrarsteðginum tykist spennigurin um, hvør verður meistari, at vera lítil og eingin. Brøndby er tíggu stig frammanfyri FCM, sum er næstfremst, og teir eru sekstan stig frammanfyri meistara-liðið tvey tey seinastu árin, FCK, sum av Brøndby venjaranum, Michael Laudrup, higartil hevur verið roknað sum størsti kappingarneytin um DM.

Hóast Brøndby síðsta kappingarár misti stóra leiðslu, og FCK gjørdist meistari, so tykist møgu-leikin fyri endurtøku at vera lítil og eingin. Brøndby hevur ment seg nóg, og FCK tykist ikki hava styrk-ina, sum teir høvdu í vár. Í 19. umfarinum skal Brøndby spæla á heimavølli móti AaB, og FCK skal spæla á heimavølli móti FCM. Í lötuni tykist tað meiri sannlíkt, at munurin millum tey bæði stóru feløginu í høvuðsstaðnum fer at verða størri eftir 19. umfarið, enn at hann fer at verða minni, enn hann er nú.

Í vikuskiftinum dragnaði tað uppáftur meiri millum Brøndby og FCK. Leygardagin var FCK í Esbjerg. Todi Jónsson verður fram-vegis ikki mettur at vera nóg væl fyri at taka lut í superliguni. Hann var eftir í Keyppannahavn. Liðfelag-arnir fingi eitt stig burtur-úr. Soleiðis sum tað lagaði seg í Esbjerg, kunnu teir í FCK ikki vera annað enn fegnir um 1-1. Esbjerg legði seg stutt undan steðg-inum á odda eftir frágera gott álop. Høgri vongverj-in, Ole Tobiasen, javnaði fyri FCK í 2. hálvleiki.

FCK venjarin, Hans Backe, staðfesti sunnu-kvøldið, at fleiri av lykla-spælarunum síðsta kapp-ingarár ikki hava rokkið støðinum, sum teir áður hava víst. Millum hesar nevndi hann fyrst og fremst Zuma og eisini Álvaro Santos, sum tó hevur verið nóg skaðaplágaður.

Brøndby spældi einki



serligt sunnudagin, tá ið teir vóru í Herfølge og á gamla heimavøllinum hjá John Faxe Jensen, sum fyri gott og væl fyra árum síðani var oddamaður, tá ið Herfølge við Jákupi Mikkel-sen millum stólparnar vann DM.

Í fótbólshøpi eru fyra ár long tíð. Herfølge hevur verið í næstbestu deildini og vent. Í lötuni eru teir aft-astir í superliguni. Nýggj niðurflyting lúrir. Sunnu-dagin vóru teir í Herfølge óførir og ágangandi. Teir lögdu oddaliðið undir trýst, men kortini vann Brøndby. Úrslitið var 2-1. Svenski Johan Elmander skoraði bæði Brøndby málini. Eftir trilvandi byrjan er hann nú vorðin sannur gullfuglur í Brøndby.

FCM er framvegis næst-fremst. Hesa ferð vunnu teir á heimavøllinum, SAS aren-uni, 2-1 á Randers, sum eftir eina viku omanfyri

niðurflytingarstrikuna, nú aftur er næstniðast. Úrslitið var merkisvert á tann hátt, at hetta var sekstanda ferðin, at FCM spældi landskapping-ardyst á nýggja heimavøll-inum, og at tað ikki enn er komið fyri, at teir eru farnir tómhentir av nýggja gras-vøllinum.

Leygardagin var OB, sum er á triðja plássinum, í Aalborg. Úrslitið var 1-1, eftir at AaB leingi hevði verið á odda. Tá ið tað vóru tíggu minuttir eftir, misti OB ein mann, men kortini megnaðu teir at javna, tá ið tað restaðu tríggu minuttir. Mesta tosið eftir dystin stóðst av, at lögreglan í Aal-borg syrgdi fyri, at við-haldsfólkini hjá OB ikki fingi høvi at fara inn í miðbýin undan dystar-byrjan. Lögreglan segði seg óðra ilt og rokna við nógv-um rumbli. Tað vóru gestirnir úr Odense ikki glaðir fyri at hoyra.

Hjá AGF var tað stórt vónbrot, at teir á heimavølli taptu 3-1 móti Silkeborg. Tá ið støðan var 2-0, mis-nýtti Stig Tøfting brots-spark. Hann helt sjálvur eftir dystarenda, at hansara lið hevði havt vunnið, um hann hevði havt skorað úr ellivu metrum. Úrslitið bar við sær, at Silkeborg, sum alt kappingarárið hevur riðið um niðurflytingar-strikuna, nú er sjei stig omanfyri strikuna. Talan var um fínan endaspurt undan vetrarsteðginum. Hóskvøldið fingi teir trý stig á heimavølli móti FCN, og nú fingi teir aftur fult.

Um Viborg hevði havt fingið góða úrtøku móti botnliðunum, so høvdu teir verið klárt nummar tvey í landskappingini. Felagið, sum John Petersen nú venur í, hevur staðið seg illa móti botnliðunum, og sunnudag-urin var einki undantak. Teir vóru í Farum, har

Tað røkist einki fyri nøkrum serligum spenningi í donsku superliguni í ár. Til tess eru Brøndby alt ov einaráðandi, meðan kappingarneytarnir eru óstøðugir

heimaliðið vann 3-2. Tá ið tað restaðu tríggu minuttir, var Viborg á odda 2-1, men so skoraði FCN tvær ferðir. Harvið lyftu teir sær akkurát uppum niðurflyt-ingarstrikuna. Hetta var fyrsta ferðin í tólv dystum, at FCN fekk fulla úrtøku.

Fleiri á veg uttanlands

Stóri spurningurin í donsk-um fótbóliti er í lötuni, hvussu nógvir og hvørjir av bestu spælarunum í super-liguni fara at verða seldir til útlendsk feløg í vetrar-steðginum. Í januar verður aftur loyvt at keypa og selja spælarar. Í Danmark verður mett, at tað er sannlíkt, at tríggu og kanska fyra spæl-arar kunnu fara uttanlands heilt skjótt. Talan er um AaB málverjan, Jimmy Nielsen, AGF verjuspælar-an Leon Andreasen, FCM álopsspælaran Mohammed Zidan og Brøndby álops-spælaran Johan Elmander.

Stórir áhugi sigst vera fyri tí síðst nevnda í Týsk-landi. Brøndby keypti hann í summar fyri 4,5 milliónir krónur, og tað verður mett, at teir kunnu fáa mangt slíkt fyri hann. Men bæði spælarin sjálvur og felagið staðfesta, at talan verður ikki um söluprát fyrrenn í summar.

Jimmy Nielsen stendur í boði at royndarvenja í Ong-landi. Spælarin er áhugaður í at sleppa uttanlands, og felagið hjá honum er áhugað í at selja, tí teimum restar pengar. Men talan verður ikki um, at AaB málverjin skal renna frá

felagi og til felag og royndarvenja. Tað heldur hann seg vera og gamlan og royndan til.

Fleiri týsk feløg sigast vera áhugað í Leon Andrea-sen. Áhugin fyri Moham-med Zidan, um í síðstu viku varð kosin besti spæl-arin í superliguni í heyst - hann varð eisini kosin at vera bestur undan summar-steðginum - er stórir, og tað er møguleiki fyri, at hann fer at verða seldur til okkurt stórt felag. Men tað kann eisini hugsast, at tað fer at ganga, sum tað gjørdi hjá Zuma. Áhugin fyri honum segðist í síni tíð at vera stórir, men tá ið tað kom til stykkis, var eingin áhugaður í at gera álvara av at keypa, og nú bendir lítið á, at dreymurin hjá Zuma og FCK um at fáa nógvar pengar burturúr fer at gerast til veruleika.

Danska superligan

					v	t				
	d	v	-	j	-	t	mål	mål	+/-	stig
1 Brøndby (S)	18	13	-	4	-	1	31	10	21	43
2 FCM	18	10	-	3	-	5	29	24	5	33
3 OB	18	9	-	3	-	6	42	23	19	30
4 Viborg	18	7	-	6	-	5	21	18	3	27
5 FCK (M)	18	7	-	6	-	5	29	27	2	27
6 AGF	18	7	-	5	-	6	31	31	0	26
7 AaB	18	7	-	4	-	7	28	25	3	25
8 Esbjerg	18	6	-	5	-	7	35	31	4	23
9 Silkeborg	18	6	-	3	-	9	28	33	-5	21
10 FC Nordsj.	18	4	-	4	-	10	22	37	-15	16
11 Randers FC	18	3	-	5	-	10	20	34	-14	14
12 Herfølge	18	4	-	2	-	12	15	38	-23	14

Føroyskir leikarar: Todi Jónsson (FCK)